

# Il-Fonti tal-Magħmudija fir-Rotunda Jaghlaq Mitejn Sena (1806 - 2006)


Kitba ta' Silvio CASSAR



Il-Battisteru jew ahjar il-Fonti tal-Magħmudija li hemm fir-Rotunda tal-Mosta jagħlaq mitejn sena propju din is-sena. Dan kien inhadem fl-injam fl-1806 mill-iskultur u bin l-arti Vincenzo Dimech.

Il-Battisteru - kelma ġeġja mit-Taljan *battesimo* li tfisser magħmudija - jinsab fuq ix-xellug tad-dhul mill-bieb maġġur tar-Rotunda. Ma' l-ewwel daqqa t'ghajn, meta thares lejn din l-opra kbira ta' Dimech, tahseb li hija tal-kartapesta jew tal-ġebel, però meta tmissha tara li l-artist holoq biċċa arti mill-injam sabiha mmens. Tajjeb li nsemmu li dan il-fonti tal-magħmudija sar għall-knisja ta' qabel li kien hemm minflok ir-Rotunda, jiġifieri dik ta' Tumas Dingli.

Missirijietna jghidu wkoll li wara l-figuri ta' San Ġwann il-Battista jghammed lil Ġesù kien hemm dik li jsejthulha 'l-glorja' ... raġġiera kbira ta' l-injam bl-Ispirtu s-Santu flimkien ma' l-erba' puttini (angli). Din ir-raġġiera m'ghadiex teżisti u nimmaġina li forsi xi darba ġralha xi hsara u qatt ma reġghet sabet postha!



Il-Fonti tal-Magħmudija maħdum mill-iskultur Vincenzo Dimech fl-1806.

Il-vaska ta' taht il-figuri hija aktar antika ghax propja kienet tintuża terġa' qabel il-knisja ta' Tumas Dingli, jiġifieri qabel l-1619 meta tlestha x-xogħol fuq din il-knisja l-qadima. Din il-vaska tissemma' l-ewwel darba meta l-Isqof Cubellas kien irregala Fonti tal-Magħmudija lil din il-knisja fl-1557.

Tajjeb li nghidu li Vincenzo Dimech haseb sa l-anqas dettal iż-żewġ figuri. Dan ghax il-kobor ta' dan l-artist hija muriya fil-mod ta' kif ipprezenta liż-żewġ figuri li juru dinamizmu u xejriet barokki speċjalment fil-mod ta' kif ipprezenta l-anatomija.

Il-Battista qieghed skolpit b'mod li jidher kemm kemm oghla mill-figura umli ta' Kristu fil-mument eżatt ta' x'hin Ġwanni kien qed iroxx l-ilma tal-magħmudija. Il-pożizzjoni ta' l-idejn taż-żewġ figuri, il-moviment u l-istudju ta' l-ilbies imtajjar u l-uċuh iharsu fissi lejn xulxin jagħmlu dan il-kapulavur barokk li jnissel sentimenti li huma essenzjali f'kull biċċa xogħol ta' l-arti sagra.

Għalhekk, m'hemmx dubju, li l-Mostin żammew din l-istatwa barokka sabiex mill-knisja l-qadima poġġewha fir-Rotunda (stil neo-klassiku) li tixraq ukoll fil-perspettiva ta' fejn qegħda mpoġġija halli xogħol bhal dan jibqa' jitgawda minn ġenerazzjoni għall-ohra. Missirijietna hasbu wkoll sabiex l-istatwa li tirrappreżenta l-magħmudija ta' Ġesù toghla fuq pedistall tond ta' l-irham mill-isbah.

Vincenzo Dimech  
- l-iskultur ċelebri li  
hadem il-Battisteru  
tar-Rotunda tal-Mosta.  
(litografija ta' G.  
Calleja mxandra  
f'"L'Arte" fis-7/3/1863  
- ritratt ta' C. Attard)





Kif ghedna aktar qabel, din l-opra saret fis-seklu dsatax mill-Furjaniz Vincenzo Dimech. Dan Dimech tweled fit-3 ta' Marzu 1768 u miet fid-19 ta' Frar 1831 fl-età ta' 63 sena. Ghalhekk din is-sena jahbat ukoll il-175 sena mill-mewt ta' dan l-iskultur/artist celebri Malti.

Huwa baqa' maghruf sew ghall-kapulavuri li wettaq fosthom meta minn zokk naqqax l-istatwa artistika ta' San Publiju fl-1811 u li tinsab fil-Knisja Arcipretali tal-Floriana, dik ta' Sant'Andrija (patrun tas-sajjeda) mnaqqxa fil-gebla u li tinsab fil-pjazza ta' Marsaxlokk, dik ta' San Ġużepp meqjum fil-Bażilika Elenjana ta' Birkirkara kif ukoll l-istatwa ta' l-istess qaddis fil-Knisja Arcipretali taż-Żurrieq, l-istatwa titulari ta'

Santa Marija li tinsab fil-Knisja Matriċi tal-Gudja u li saret fl-1807. Vincenzo Dimech kien ukoll Professur ta' l-Arkitettura u Skultura fl-Iskola tad-Disinn fi hdan l-Università ta' Malta.

B'hekk tajna harsa lejn il-Fonti tal-Magħmudija li issa ghandu mitejn sena. J'Alla dawn l-opri ngawduhom f'hajjitna ghax artisti bhal Vincenzo Dimech u ohrajn hallewlna patrimonju kbir f'din il-gżira bil-kapaċitajiet u t-talenti li kienu mzejna. M'hemmx dubju, it-turisti li ta' kuljum iżuru r-Rotunda waqt li jidhlu jew johorġu jibqghu b'toghma tajba b'kapulavur bhal dan - il-battisteru.

Hajr lill-istoriku Mosti - is-sur Joseph Borg.

# PLUS SIZES


**SIZES AVAILABLE  
10 TO 32**

## FOR WOMEN

THE EXPERTS IN OVERSIZE CLOTHING  
OVER 10 YEARS OF SERVICE

ROTUNDA SQUARE,  
MOSTA  
TEL: 2143 2142

[plus-sizes@global.nt.mt](mailto:plus-sizes@global.nt.mt)



## VASSALLO CONSTRUCTION CO. LTD.

- Building Contractors
- Crane Hire
- Restoration Work
- Alteration Works
- Turnkey Projects



32, Eucharistic Congress Rd, Mosta MST 04 – Malta  
Tel: 21 413 559, 21 438 559 • Fax: 21 424 059  
Mob: 7949 4836 / 7943 4836  
e-mail: [vassalloconst.@waldonet.net.mt](mailto:vassalloconst.@waldonet.net.mt)